

12

நற்குணம் பேணுவோம் துர்க்குணம் தவிர்ப்போம்

அது உணவுப் பொருட்கள் குறைவாக இருந்த காலம். அப்போது நபி ஸல்லல்லாஹு அலைஹி வஸல்லம் அவர்களுக்கு ஓர் ஆடு அன்பளிப்பாக வழங்கப்பட்டது. தமது குடும்பத்தாரிடம் “இந்த ஆட்டைச் சமையுங்கள்” என்று கூறினார்கள். நான்கு பேர் சுமக்கக்கூடிய பெரிய பாத்திரம் ஒன்று இருந்தது. அதில் அந்த உணவு வைக்கப்பட்டு கொண்டு வரப்பட்டது. உணவு கிடைக்காத தோழர்களெல்லாம் அழைக்கப்பட்டனர். உணவுத் தட்டைச் சுற்றி அனைவரும் அமர்ந்து சாப்பிடலானார்கள். நபி ஸல்லல்லாஹு அலைஹி வஸல்லம் அவர்களும் அவர்களுடன் அமர்ந்து கொண்டார்கள். கூட்டம் அதிகமாக இருந்ததால் நபி ஸல்லல்லாஹு அலைஹி வஸல்லம் அவர்கள் மண்டியிட்டு அமர்ந்து மற்றவர்களுக்கு இடம் கொடுத்தார்கள்.

அப்பொழுது ஒரு கிராமவாசி, “என்ன! இப்படி உட்காந்திருக்கிறீர்களே!” என்று ஆச்சரியத்தோடு கேட்டார். அதற்கு நபி ஸல்லல்லாஹு அலைஹி வஸல்லம் அவர்கள் “அல்லாஹ் என்னை அடக்குமுறை செய்பவனாகவும், மமதை பிடித்தவனாகவும் ஆக்கவில்லை. பெருந்தன்மை மிக்க அடியானாகவே ஆக்கியுள்ளான்” என்று விடையளித்தார்கள். (அபூதாலுத்)

மேற்கூறப்பட்ட சம்பவத்தின் மூலம் நீங்கள் விளங்கிக் கொள்வது யாது? நபி ஸல்லல்லாஹு அலைஹி வஸல்லம் அவர்கள் அல்லாஹ்வின் தூதர். கீர்த்தி மிக்க தலைவர். ஆனாலும், மக்களோடு மக்களாகப் பழகி வந்த அழகிய குணம் பற்றி என்ன கருதுகிறீர்கள்? இவ்வாறான நற்குணத்தை நீங்களும் விரும்புகிறீர்களா? உண்மையான முஸ்லிம்கள் நற்குணங்களை என்றும் விரும்புவார்கள்.

குணங்கள் இரு வகைப்படும். ஒன்று நற்குணம். மற்றையது துர்க்குணம். எல்லோரும் விரும்பும் குணம் நற்குணமாகும். அவ்வாறே வெறுக்கும் குணம் துர்க்குணமாகும். இஸ்லாம் முஸ்லிம்களுக்கு அழகிய நற்குணங்களைப் போதிக்கின்றது. அவற்றின் மூலம் வாழ்க்கை திருப்தியாகவும் மகிழ்ச்சியாகவும் அமையும். அதனூடாக அழகிய சமூக வாழ்க்கை உருவாகும். நல்ல, தீய குணங்களை வைத்தே மனிதர்கள் அளவிடப்படுகிறார்கள். அல் குர்ஆன் நற்குணங்களைப் போதிக்கின்றது. துர்க்குணங்களைத் தடை செய்கின்றது.

அல்லாஹ்வின் தூதர் நபி ஸல்லல்லாஹு அலைஹி வஸல்லம் அவர்கள் நற்குணங்கள் நிறைந்தவர்களாக காணப்பட்டார்கள்.

“உங்களை விட சிறந்த நற்குணம் கொண்டவரை நாம் கண்டதே இல்லை” என (ஸஹாபாத்) தோழர்கள் கூறுவார்கள்.

அவர்கள் பண்புள்ள தூதராக, வழிகாட்டியாக, தளபதியாக, தந்தையாகவெல்லாம் வாழ்ந்து காட்டியுள்ளார்கள். அப்பொழுதெல்லாம் அவர்களிடமிருந்து வெளிப்பட்டது அழகிய நற்குணம் மாத்திரம்தான். அதற்குச் சான்று கூறுகிறது அல் குர்ஆன்.



“நபியே! நிச்சயமாக நீர் மகத்தான நற்குணங்கள் உடையவராகவே இருக்கின்றீர்.” (68: 4)

“மறுமை நாளில் ஒரு முஃமினின் தராசில் அதிக பாரத்தை ஏற்படுத்துவது நற்குணம்தான். நிச்சயமாக அல்லாஹ் கெட்ட பேச்சுக்கள் பேசுபவனையும் தீய செயல்கள் செய்பவனையும் கண்டு கோபப்படுகிறான்” என்று நபி ஸல்லல்லாஹு அலைஹி வஸல்லம் அவர்கள் கூறியுள்ளார்கள். (திர்மதி)

மறுமை நாளில் மனிதர்களுடைய நன்மைகளும் தீமைகளும் மீஸான் எனும் தராசில் நிறுக்கப்படும். நன்மைத் தட்டு கனமானால் அவர் மகிழ்ச்சி பொங்க சுவனபதி நுழைவார். தீமையின் தட்டு கனமாகி விட்டால் அவர் எரியும் நரகில் தள்ளப்படுவார். அது மிகப் பெரும் கைசேதமாகும். அப்படிப்பட்ட இக்கட்டான நிலைமை ஏற்படாமல் நற்குணம் எம்மைப் பாதுகாக்கும்.

“நீங்கள் (ஒருவருக்குச் செய்யும்) யாதொரு நன்மையை வெளியாக்கினாலும் அல்லது அதனை மறைத்துக் கொண்டாலும் அல்லது (ஒருவர் உங்களுக்குச் செய்த) யாதொரு தீங்கை நீங்கள் மன்னித்து விட்டாலும் அஃது உங்களுக்கே நன்று.” (4: 149)

ஒரு முஸ்லிம் நற்குணங்களை வாழ்வில் கடைப்பிடிக்க வேண்டும். அதன் மூலம் பல்வேறு நற்பலன்களைப் பெறமுடியும். வாழ்வில் மகிழ்ச்சியும் திருப்தியும் உண்டாகும். ஏராளமான நற்குணங்கள் இருக்கின்றன. அவற்றில் சில பின்வருமாறு:

வாழ்வில் எடுத்து நடக்க வேண்டிய சில நற்குணங்கள்:

- இறை பக்தியுடன் வாழ முயற்சிப்பது
- சத்தியம் தவறாது உண்மை பேசுவது
- கொடுத்த வாக்கை நிறைவேற்றுவது
- புன்முறுவலுடன் மற்றவரை எதிர்கொள்வது
- பணிவோடு நடப்பது
- பொறுமை, சகிப்புத் தன்மையைக் கடைப்பிடிப்பது
- பாவங்களையும் தவறுகளையும் வெறுப்பது
- நல்லோர் தொடர்புகளைப் பேணி வருவது
- சமாதானத்தை விரும்புவது
- வணக்கங்களில் அதிக கவனம் செலுத்துவது
- முஸ்லிம், முஸ்லிம் அல்லாதாருடனும் நாணயத்துடன் நடப்பது
- இயலாதோருக்கு இரக்கம் காட்டுவதும் உதவி செய்வதும்

ஒழுக்கம் ஒங்கி நிற்கும் வரையில்தான் சமுதாயம் உயர்வு பெறும். ஒழுக்கத்தில் தவறிவிடும்போது சமுதாயம் வீழ்ச்சியடையும். நற்குணம் தனக்கும் பிறருக்கும் நலவை உண்டாக்கும். துர்க்குணம் அதற்கு எதிரான விளைவையே ஏற்படுத்தும். நவ்வாஸ் இப்னு ஸம்ஆன் ரழியல்லாஹு அன்ஹு அவர்கள் நபி ஸல்லல்லாஹு அலைஹி வஸல்லம் அவர்களிடம் நன்மை பற்றியும் தீமை பற்றியும் விளக்கம் கேட்டபோது “நன்மை என்பது நற்குணம்தான். தீமை என்பது உமது உள்ளத்தை உறுத்துவதும் மக்கள் அதைப் பார்த்து விடுவதை நீர் வெறுப்பதுமாகும்” என்று கூறினார்கள். (முஸ்லிம்)

வாழ்வில் தவிர்த்துக் கொள்ள வேண்டிய சில துர்க்குணங்கள்:

- பொய் கூறுதல்
- பெருமையடித்தல்
- பொறாமை கொள்ளல்
- கோள் சொல்லல்
- வஞ்சனை செய்தல்
- பட்டப் பெயர் கூறுதல்

- குறை கூறுதல்
- கெட்ட வார்த்தை பேசுதல்
- கேலி, கிண்டல் செய்தல்
- நன்றி மறத்தல்
- சண்டை சச்சரவுகளில் ஈடுபடுதல்
- போதை வஸ்துக்கள் பாவித்தல்
- பெற்றேரை ஏசுதல்
- பிறர் துன்பத்தில் இன்பம் காணல்

துர்க் குணங்கள் ஷைத்தானின் தீங்குகளில் உள்ளவையாகும். அவன் தீய வழிகளையே மனிதர்களுக்கு அழகாக்கிக் காட்டுவான். அவன் தன்னைப் பின்தொடர்பவர்களை நரகில் தள்ளி விடுவான். எனவேதான் ஷைத்தானின் தீய வழிகளை விட்டும் விலகிக் கொள்ளுமாறு அல் குர்ஆன் எச்சரித்துக் கொண்டிருக்கின்றது. துர்க் குணங்களால் பலவிதமான பாதிப்புக்கள் ஏற்படுகின்றன. அதன் காரணமாகப் பல்வேறு துன்பங்களுக்கும் நெருக்கடிகளுக்கும் முகம் கொடுக்க வேண்டி வரும். அவ்வாறான சில விளைவுகள் பின்வருமாறு:

- நிம்மதி இல்லாத அதிருப்தியான மனநிலை
- நற்செயல்கள் பற்றிய வெறுப்பு
- பாவச் செயல்கள் மீது நாட்டம்
- தீயவர்களுடன் தொடர்பு அதிகரித்தல்
- நன் மக்களோடு உள்ள தொடர்பு அறுபடல்
- சமூகத்தை விட்டு ஒதுங்கிச் செல்ல முற்படல்
- சமூக விரோதிகளில் ஒருவராக அடையாளப்படுத்தப்படல்
- சுவர்க்கம் செல்லும் பாக்கியத்தை இழத்தல்

“ஒரு முஸ்லிமின் உரிமையை தன் வலக் கரத்தால் ஒருவன் எடுத்தால் அவனுக்கு அல்லாஹ் நரகத்தைக் கட்டாயமாக்கி விட்டான். அவன் மீது சுவர்க்கத்தைத் தடை செய்து விட்டான். அது ஒரு ‘அராக்’ மரக் குச்சியாக இருந்தாலும் சரி” என்று நபி ஸல்லல்லாஹு அலைஹி வஸல்லம் அவர்கள் கூறியுள்ளார்கள். (முஸ்லிம்)

எனவே! நற்குணத்தைப் பேணி நற்குணசீலர்களாக வாழ வேண்டும். தீய குணங்களை விட்டும் தூரமாகி விலகிட வேண்டும். அதுவே உண்மை முஸ்லிமின் பண்பாகும்.

பாடத்தில் இடம்பெற்றுள்ள அரபுச் சொல்

صَابَء

பயிற்சி

1. இரு வகைக் குணங்களும் எவை?
2. நபி ஸல்லல்லாஹு அலைஹி வஸல்லம் அவர்களின் நற்குணம் பற்றி அல் குர்ஆன் எவ்வாறு வர்ணிக்கின்றது?
3. நீங்கள் மிக விரும்பும் நற்குணங்கள் ஐந்து தருக.
4. நற்குணத்தால் மறுமையில் கிடைக்கும் பிரதிபலன் யாது?
5. அடுத்தவர் உரிமைகளைப் பறித்தவரின் நிலை யாது?
6. நற்குணங்களால் ஏற்படும் நன்மைகள் ஐந்து தருக.
7. துர்க்குணம் எவ்வாறான பாதிப்புக்களை ஏற்படுத்தும்?
8. நற்குணம் பேணி, துர்க்குணம் தவிர்ப்போம் என்ற தலைப்பில் துண்டுப் பிரசுரம் ஒன்று தயாரிக்குக.